

कार्यकारी सारांश

मार्च 2012 को समाप्त वर्ष के लिए दिल्ली सरकार के लेखापरीक्षित लेखाओं पर आधारित यह प्रतिवेदन राज्य सरकार के वार्षिक लेखाओं का विश्लेषणात्मक पुनरीक्षण प्रदान करता है। प्रतिवेदन की संरचना तीन अध्यायों में की गई है।

अध्याय 1 वित्त लेखों की लेखापरीक्षा पर आधारित है तथा मार्च 2012 को समाप्त वर्ष के लिए दिल्ली सरकार के वित्तों का विस्तृत परिप्रेक्ष्य प्रदान करता है। यह गत पाँच वर्षों के दौरान कुल प्रवृत्तियों को ध्यान में रखते हुए पिछले वर्ष के कुल मुख्य राजकोषीय संबंधी हो रहे विवेचनात्मक परिवर्तनों का भी विश्लेषण करता है।

अध्याय 2 विनियोग लेखों की लेखापरीक्षा पर आधारित है और यह विनियोगों का अनुदान-वार विवरण तथा सेवा प्रदान करने वाले विभागों द्वारा किस प्रकार आबंटित संसाधनों का प्रबंधन किया गया था, दर्शाता है।

अध्याय 3 31 मार्च 2012 को समाप्त वर्ष के दौरान दिल्ली सरकार की विभिन्न वित्तीय नियमावली, कार्यविधियों तथा निदेशों की अनुपालना का विहंगावलोकन है।

इस प्रतिवेदन के परिशिष्ट में कई स्रोतों से एकत्रित किये गये अतिरिक्त आँकड़े भी निष्कर्षों के समर्थन में संलग्न हैं।

लेखापरीक्षा निष्कर्ष

1 राज्य सरकार के वित्त

राजस्व प्राप्तियाँ: राजस्व प्राप्तियाँ ₹ 2630.93 करोड़ (10.51 प्रतिशत) से घट गईं। कर राजस्व में ₹ 3493.92 करोड़ की वृद्धि हुई, जबकि गैर कर राजस्व और भारत सरकार से अनुदान क्रमशः ₹ 3728.08 करोड़ एवं ₹ 2396.77 करोड़ से घट गए थे। 2007-11 की अवधि में राजस्व प्राप्तियों के संयोजन में महत्वपूर्ण परिवर्तन के साथ वृद्धि की प्रवृत्ति थी। राज्य प्राप्ति में कर राजस्व का अंश 2007-08 में 79.01 प्रतिशत से घटकर वर्ष 2010-11 में 65.85 प्रतिशत हो गया। 2011-12 के दौरान यह प्रवृत्ति विपरीत हो गई, जब यह 89.19 प्रतिशत बढ़ गया। 2011-12 में राजस्व प्राप्तियाँ 2010-11 की राजस्व प्राप्तियों की तुलना में 10.51 प्रतिशत घट गईं। समान अवधि में स.रा.घ.उ. की वृद्धि 18.69 प्रतिशत थी।

राजस्व व्यय का कुल व्यय में अधिक अंश

चालू वर्ष के दौरान ₹ 17964.36 करोड़ का राजस्व व्यय गत वर्ष के व्यय से ₹ 3583.12 करोड़ (24.91 प्रतिशत) से आंशिक रूप से बढ़ गया है। 2011-12 के दौरान राजस्व व्यय कुल व्यय (ऋण तथा अग्रिम को छोड़कर) का 81.77 प्रतिशत था।

विकास व्यय पर अपर्याप्त प्राथमिकता :

पूँजीगत व्यय पिछले वर्ष से ₹ 19.47 करोड़ (0.48 प्रतिशत) बढ़ गया। वर्ष 2011-12 के दौरान पूँजीगत व्यय कुल व्यय (ऋणों तथा अग्रिमों को छोड़कर) का 18.23 प्रतिशत था जिससे राज्य द्वारा निधियों के कम उत्पादक आवंटन का पता चलता है।

निवेश एवं लाभ: 31 मार्च 2012 को सरकार ने ₹ 14655.90 करोड़ सरकारी कंपनियों/निगमों में निवेश किया हुआ था। पिछले तीन वर्षों के दौरान इन निवेशों पर लाभ मात्र 0.33 प्रतिशत था जबकि 2009-2012 के दौरान सरकार द्वारा अपने उधार पर भुगतान किए गए ब्याज का औसत दर 9.46 प्रतिशत था।

राजकोषीय देयताओं का स.रा.घ.उ. में उच्च अनुपात: राज्य की बकाया राजकोषीय देयताओं में 2010-11 में ₹ 30140.09 करोड़ से घटकर 2011-12 में ₹ 29608.29 करोड़ (1.76 प्रतिशत) हो गई। 2011-12 के दौरान ₹ 29608.29 करोड़ की राजकोषीय देयताओं में ₹ 29608.28 करोड़ की लघु बचत संग्रहण तथा ₹ 0.01 करोड़ की अन्य सहकारियों को दी गई सहायता सम्मिलित थीं।

राजकोषीय स्थिति: राजस्व अधिशेष एक बढ़ती हुई प्रवृत्ति को दर्शाते हुए 2007-08 में ₹ 5141.86 करोड़ से 2010-11 में ₹ 10642.36 करोड़ हो गया। लेकिन, 2011-12 के दौरान एक भारी कमी देखी जा सकती है। 2011-12 में यह ₹ 4428.31 करोड़ तक घट गया। राजकोषीय घाटा बढ़ती हुई प्रवृत्ति दिखाते हुए 2007-08 में ₹ 2040.90 करोड़ से 2009-10 में ₹ 3549.96 करोड़ हो गया। यह 2010-11 में ₹ 729.60 करोड़ के साथ धनात्मक था, किन्तु फिर यह 2011-12 में ₹ 2545.20 करोड़ के साथ पुनः ऋणात्मक क्षेत्र में आ गया।

2 वित्तीय प्रबंधन तथा बजटीय नियंत्रण

2011-12 के दौरान, ₹ 28050.67 करोड़ के कुल अनुदान एवं विनियोजनों में से ₹ 26458.40 करोड़ का व्यय किया गया, परिणामस्वरूप ₹ 1592.27 करोड़ (5.67 प्रतिशत) की निधि अव्ययित रही। ₹ 1592.27 करोड़ की कुल बचत, राजस्व क्षेत्र के अंतर्गत ग्यारह अनुदानों एवं एक विनियोजन (लोक ऋण) में से ₹ 1261.50 करोड़ की बचत, आठ अनुदानों में ₹ 519.30 करोड़ और पूँजीगत क्षेत्र के अंतर्गत एक विनियोजन पाँच अनुदानों के अंतर्गत ₹ 188.53 करोड़ की अधिकता के परिणाम स्वरूप है।

2011-12 के विनियोजन लेखों से यह स्पष्ट है कि 243 मामलों में, ₹ 5.00 करोड़ से (केन्द्र प्रायोजित स्कीम अनुसूचित जाति सह योजना के लिए ₹ 1 करोड़) अथवा कुल प्रावधान का 20 प्रतिशत से अधिक बचत थी। ₹ 4321.60 करोड़ की कुल बचतों के प्रति 4 अनुदानों और 1 विनियोजन से संबंधित 22 मामलों के प्रत्येक मामले में ₹ 50.00 करोड़ से अधिक, ₹ 2763.46 करोड़ (63.94 प्रतिशत) की बचत है।

9 अनुदानों के 42 उप-शीर्षों में, वित्तीय वर्ष 2011-12 की समाप्ति के पहले विधान मण्डल द्वारा स्वीकृत समस्त प्रावधान विभागों द्वारा अव्ययित रहे अथवा सरकारी लेखों में जमा किए गए। समस्त प्रावधानों की बचत इस तथ्य की ओर संकेत करती है कि परियोजनाओं/योजनाओं की पर्याप्त संवीक्षा किए गए बिना अनुमानों के तैयार किया गया था। मुख्य योजनाएं जो प्रारंभ नहीं हो सकी थीं अथवा समस्त प्रावधानों का उपयोग नहीं हो पाया, उनमें शामिल थी: नगर सुधार के लिए सहायता अनुदान (₹300.93 करोड़), पॉवर स्टैबिलाइजेशन फण्ड डी पी सी एल के लिए इक्विटी (₹ 200 करोड़) विधान सभा निर्वाचन क्षेत्रों में जल आपूर्ति एवं सीवेज विकास कार्यों के लिए दि.ज.बो. को (₹ 70 करोड़) सहायता अनुदान की विशेष योजना, जे.एन.एन.यू.आर.एम. के अंतर्गत सड़कों के निर्माण के लिए एमसीडी को ऋण

(₹ 50.60 करोड़) और जिला एवं अन्य सड़कें-अन्य व्यय-सी आर एफ योजना (₹ 50 करोड़)। इस प्रकार उपरोक्त मदों के परिप्रेक्ष्य में बजटीय प्रावधानों की संवीक्षा की आवश्यकता थी।

अधिक व्यय के पूर्वानुमान में 31 उपशीर्षों के अंतर्गत ₹ 118.48 करोड़ के पूरक अनुदान लिए गये थे। यद्यपि, अंतिम व्यय मूल अनुदान/विनियोजन से भी कम था। अनुचित पुनः विनियोजन अनावश्यक सिद्ध हुआ एवं 40 उपशीर्षों के अंतर्गत ₹ 211.95 करोड़ की बचत हुई।

83 मामलों में, ₹ 134.71 करोड़ के एक समेकित व्यय को गलतरूप से राजस्व व्यय के रूप में वर्गीकृत किया गया था।

4 मामलों में विधान मण्डल के अनुमोदन के बगैर मद शीर्ष '33-आर्थिक सहायताएँ' में पुनर्विनियोजन के द्वारा प्रावधानों में मूल प्रावधान से 10 प्रतिशत अथवा ₹ 10 करोड़ से ज्यादा वृद्धि थी।

3. वित्तीय प्रतिवेदन

विभिन्न अनुदानित संस्थानों से जारी ऋणों और अनुदानों के प्रति उपयोगिता प्रमाणपत्रों (उ.प्र.) को प्राप्त करने में विलंब था। मार्च 2012 के अंत में कुल 4587 अनुदानों में से, विभिन्न विभागों के ₹ 14591.62 करोड़ के 4444 उपयोगिता प्रमाणपत्र बकाया थे। 4444 उपयोगिता प्रमाणपत्रों में से ₹ 3776.49 करोड़ के 2067 उपयोगिता प्रमाणपत्र (46.51 प्रतिशत) पिछले 10 वर्षों के बाद भी बकाया थे।

31 मार्च 2012 तक पाँच स्वायत्त निकायों/प्राधिकरणों के मार्च 2010-11 के 21 वार्षिक लेखे लेखापरीक्षा को नहीं सौंपे गए। विशेष रूप से, दिल्ली बिल्डिंग और अन्य निर्माण कर्मचारी कल्याण बोर्ड, इंद्रप्रस्थ तकनीक संस्थान एवं दिल्ली शहरी आश्रय विकास बोर्ड ने अपनी स्थापना से (क्रमशः 2002-03, 2008-09 तथा 2010-11) अपने वार्षिक लेखे प्रस्तुत नहीं किए, जबकि नेताजी सुभाष तकनीक संस्थान के 2008-09 से तीन वार्षिक लेखे बकाया थे। दिल्ली जल बोर्ड ने 2006-07 से अपने पाँच लेखे प्रस्तुत नहीं किए।